


व
८६
८६१

८१
५३० +
१०२

व
४६१ ३९

आत्मविद्या विलास
ATMAVIDYAVILASA



This book is given to
Murthi Mitt By Anandh



॥ आत्मविद्याविलासः ॥

श्रीमत्परमहंसपरिव्राजकाचार्यश्रीपरम-
शिवेन्द्रसरस्वतीपादाब्जसेवापरायण-
श्रीसदाशिवेन्द्रसरस्वत्या
विरचितः ।



श्रीरङ्गस्थ
श्रीवाणीविलासमुद्रायन्त्रालये
संमुद्रितः ।
१९११.

1. 370 111-11 113

1. 370 111-11 113
1. 370 111-11 113
1. 370 111-11 113
1. 370 111-11 113



ॐ

॥ आत्मविद्याविलासः ॥



चिन्मुद्रितकरकमलं

चिन्तितभक्तेष्टदं विमलम् ।

गुरुवरमाद्यं कंचन

निरवधिकानन्दनिर्भरं वन्दे ॥

वटतरुनिकटनिवासं

पटुतरविज्ञानमुद्रितकराब्जम् ।

कंचन देशिकमाद्यं

कैवल्यानन्दकन्दलं वन्दे ॥

निरवधिसंस्तृतिनीरधि-

निपतितजनतारणस्फुरन्नौकाम् ।

परमतभेदनघुटिकां

परमशिवेन्द्रार्यपादुकां नौमि ॥ २ ॥

देशिकपरमशिवेन्द्रा-

देशवशोद्बुद्धदिव्यमहिमाहम् ।

स्वात्मनि विश्रान्तिकृते

सरसं प्रस्तौमि किञ्चिदिदम् ॥ ३ ॥

निरुपमनित्यनिरीहो

निष्कलनिर्मायनिर्गुणाकारः ।

विगलितसर्वविकल्पः

शुद्धो बुद्धश्चकास्ति परमात्मा ॥ ४ ॥

स्वाविद्यैकनिबद्धः

कुर्वन्कर्माणि मुह्यमानः सन् ।

दैवाद्विधूतबन्धः

स्वालम्बानान्मुनिर्जयति ॥ ५ ॥

मायावशेन सुप्तो

मध्ये पश्यन्सहस्रशः स्वप्नान् ।

देशिकवचःप्रबुद्धो

दीव्यत्यानन्दवारिधौ कोऽपि ॥ ६ ॥

प्राकृतभावमपास्य

स्वीकृतनिजरूपसच्चिदानन्दः ।

गुरुवरकरुणापाङ्गा-

द्वौरवमासाद्य माद्यति प्राज्ञः ॥ ७ ॥

श्रीगुरुकृपया सच्चि-

त्सुखनिजरूपे निमग्नधीर्मौनी ।

विहरति कश्चन विबुधः

शान्ताहन्तो नितान्तमुदितान्तः ॥ ८ ॥

गुरुवरकरुणालहरी

व्यतिकरभरशीतलस्वान्तः ।

रमते यतिवर एको

निरुपमसुखसीमनि स्वैरम् ॥ ९ ॥

श्रीदेशिकवरकरुणा-

रविकरसमपोहितान्तरध्वान्तः ।

विहरन्मस्करिवर्यो

निरवधिकानन्दनीरधावास्ते ॥ १० ॥

जनिविपरीतक्रमतो

बुद्धया प्रविलाप्य पञ्चभूतानि ।

परिशिष्टमात्मतत्त्वं

पश्यन्नास्ते मुनिः शान्तः ॥ ११ ॥

जगदखिलमिदमसारं

मायिकमेवेति मनसि मन्वानः ।

पर्यटति पाटिताशः

। प्रगलितमदमार्समत्सरः कोऽपि ॥ १२ ॥

नात्मनि किञ्चिन्माया

तत्कार्यं वास्ति अस्तुतो विमले ।

इति निश्चयवानन्त-

र्हण्यत्यानन्दनिर्भरो योगी ॥ १३ ॥

त्वमहमभिमानहीनो
 मोदितनानाजनाचारः ।
 विहरति बालवदेको
 विमलसुखाम्भोनिधौ सप्तः ॥ १४ ॥

अवधूतकर्मजालो
 जडबधिरान्धोपमः कोऽपि ।
 आत्मारामो यतिरा-
 डटवीको गेष्वटन्नास्ते ॥ १५ ॥

शान्त्या दृढोपगूढः
 शान्तसमस्तान्यवेदनोदारः ।
 रमते रसज्ञ एको
 रम्ये स्वानन्दपर्यङ्के ॥ १६ ॥

उन्मूलितविषयारिः
 स्वीकृतवैराग्यसर्वस्वः ।
 स्वात्मानन्दमहिम्नि
 स्वाराज्येऽस्मिन् विराजते यतिराट् ॥ १७ ॥

सवितर्यपि शीतरुचौ
 चन्द्रे तीक्ष्णेऽप्यधो बहत्प्रभौ ।
 मायिकमिदमिति जानन्
 जीवन्मुक्तो न विस्मयी भवति ॥ १८ ॥

अज्ञानवैरिविजयी
 प्रज्ञामातङ्गमस्तकारूढः ।
 विहरति संयमिराजः
 समरसमुखधाम्नि सर्वतो रम्ये ॥ १९ ॥

शान्ताहंकृतिदोषः
 सुसमाहितमानसः कोऽपि ।
 पूर्णेन्दुशिशिरभावो
 राजत्यानन्दसत्यचिद्रसिकः ॥ २० ॥

तिष्ठन्परत्र धाम्नि
 स्वीयसुखास्वादपरवशः कश्चित् ।
 कापि ध्यायति कुहचि-
 द्वायति कुत्रापि नृत्यति स्वैरम् ॥ २१ ॥

अगृहीताघकलङ्कः

प्रशमितसङ्कल्पविभ्रमः प्राज्ञः ।

न्यक्कृतकार्यकलाप-

स्तिष्ठत्यापूर्णसीमनि कापि ॥ २२ ॥

चपलं मनःकुरङ्गं

चारु गृहीत्वा विमर्शवागुरया ।

निगमारण्यविहार-

श्रान्तः शेते स्वधाम्नि कोऽप्येकः ॥ २३ ॥

दारुणचित्तव्याघ्रं

धीरमनःखड्गधारया हत्वा ।

अभयारण्ये कोऽपि

स्वैरविहारी जयत्येकः ॥ २४ ॥

सज्जनहृदयसरोजो-

न्मीलनकरधीकरप्रसरः ।

एको यतिवरपूषा

निर्दोषश्चरति चिद्गणे ॥ २५ ॥

कुवलयविकासकारण-

मज्ञानध्वान्तकौमुदीप्रज्ञः

शुद्धो मुनीन्द्रचन्द्रः

सुरसेव्ये लसति विष्णुपदे ॥ २६ ॥

स्वानन्दामृतसेकै-

रान्तरसन्तापसन्ततिं शमयन् ।

चित्रमचञ्चलवृत्ति-

श्चिद्वयोमनि भाति योगिवर्यघनः ॥ २७ ॥

सुमनःसौरभमञ्जुल-

संचारनिवारिताखिलश्रान्तिः ।

संयमिचारुसमीरो

विहरत्यानन्दसंविदारामे ॥ २८ ॥

निःश्रेयससरसफले

निर्मलविज्ञानपल्लवमनोज्ञे ।

वीतभये विपिनतले

यतिशितिकण्ठो विभाति कोऽप्येकः ॥ २९ ॥

निःसारभुवनमरुतल-
 मुत्सार्यानन्दसाररसपूर्णं ।
 वरसरसि चिन्मयेऽस्मिन्
 परहंसः कोऽपि दीव्यति स्वैरम् ॥ ३० ॥

निखिलागमपल्लविते
 निगमशिरस्तन्त्रशीतलोद्याने ।
 मधुरतरमञ्जुवाचः
 कूजन्नास्ते यतीन्द्रकलकण्ठः ॥ ३१ ॥

दारितमोहमदेभो
 दूरीकृतसकलदुरितशार्दूलः ।
 विद्युधोत्तमसिंहवरो
 विहरत्यानन्दविततकान्तारे ॥ ३२ ॥

अज्ञानमृगवरोज्झित-
 विज्ञानोत्तुङ्गशृङ्गशिखरितले ।
 मातिसलिलशीतलाङ्गो
 यतिमदकलभो विराजते विहरन् ॥ ३३ ॥

नासाञ्चलनिहिताक्षो

नामादिभ्यो निवर्तितस्वान्तः ।

तटिनीतटेषु तत्त्वं

ध्यायन्नास्ते यतिः कोऽपि ॥ ३४ ॥

आशावसनो मौनी

नैराश्यालंकृतः शान्तः ।

करतलभिक्षापात्र-

स्तरुतलनिलयो मुनिर्जयति ॥ ३५ ॥

विजननदीकुञ्जगृहे

मञ्जुलपुलिनैकमञ्जुतरतल्पे ।

शेते कोऽपि यतीन्द्रः

समरसमुखबोधवस्तुनिस्तन्द्रः ॥ ३६ ॥

भूतलमृदुतरशय्यः

शीतलवातैकचामरः शान्तः ।

राकाहिमकरदीपो

राजति यतिराजशेखरः कोऽपि ॥ ३७ ॥

विपुलशिलातलफलके

विमलसरिद्वारिपरिवृतोदारे ।

मन्दं मलयजपवने

वाति प्रस्वपिति कोऽपि यतिराजः ॥ ३८ ॥

आन्तरमेकं किञ्चि-

त्सन्ततमनुसंदधन्महामौनी ।

करपुटभिक्षामभ्र-

न्नटति हि वीथ्यां जडाकृतिः कोऽपि ॥ ३९ ॥

प्रविलाप्य जगदशेषं

परिशिष्टाखण्डवस्तुपरतन्त्रः ।

प्राश्नाति कबलमास्ये

प्राप्तं प्रारब्धकर्मणा कोऽपि ॥ ४० ॥

निन्दति किमपि न योगी

नन्दति नैवापरं किमप्यन्तः ।

चन्दनशीतलहृदयः

कन्दलितानन्दमन्थरः स्वास्ते ॥ ४१ ॥

संत्यज्य शास्त्रजालं

संव्यवहारं च सर्वतस्त्यक्त्वा ।

आश्रित्य पूर्णपदवी-

मास्ते निष्कम्पदीपवद्योगी ॥ ४२ ॥

तृणपङ्कचर्चिताङ्ग-

स्तृणमिव विश्वं त्रिलोक्यन्योगी ।

विहरति रहसि वनान्ते

विजरामरभूम्नि विश्रान्तः ॥ ४३ ॥

पश्यति किमपि न रूपं

न वदति न शृणोति किञ्चिदपि वचनम् ।

तिष्ठति निरुपमभूमनि

निष्ठामवलम्ब्य काष्ठवद्योगी ॥ ४४ ॥

जात्यभिमानविहीनो

जन्तुषु सर्वत्र पूर्णतां पश्यन् ।

गूढं चरति यतीन्द्रो

मूढवदखिलागमार्थतत्त्वज्ञः ॥ ४५ ॥

उपधाय बाहुमूलं
परिधायकाशमवनिमास्तर्भ्य ।
प्रस्वपिति विरतिवनितां
परिरभ्यानन्दपरवशः कोऽपि ॥ ४६ ॥

गतभेदवासनाभिः
स्वप्रज्ञोदात्तवारनारीभिः
रमते सह यतिराज-
। स्वयन्तान्तःपुरेः कोऽपि ॥ ४७ ॥

वैराग्यविपुलमार्गं
विज्ञानोदामदीपिकोदीप्तम् ।
आरुह्य तत्त्वहर्म्यं
। मुक्त्या सह मोदते यतिराट् ॥ ४८ ॥

विजनतलोत्पलमालां
वनितावैतृष्ण्यकल्पवल्लीं च ।
अपमानामृतघुटिका-
मात्मज्ञः कोऽपि गृह्णाति ॥ ४९ ॥

न निषेधति दोषधिया

गुणबुद्ध्या वा न किञ्चिदादत्ते ।

आविद्यकमखिलमिति

ज्ञात्वोदास्ते मुनिः कोऽपि ॥ ५० ॥

भूतं किमपि न मनुते

भावि च किञ्चिन्न चिन्तयत्यन्तः ।

पश्यति न पुरोवर्त्यपि

वस्तु समस्तार्थसमरसः कोऽपि ॥ ५१ ॥

निगृहीताखिलकरणो

निर्मृष्टाशेषविषयेहः ।

तृप्तिमनुत्तमसीमां

प्राप्तः पर्यटति कोऽपि यन्तिवर्यः ॥ ५२ ॥

संलयजति नोपपन्नं

नासंपन्नं च वाञ्छति कापि ।

स्वस्थः शेते यतिरां-

डान्तरमानन्दमनुभवन्नेकः ॥ ५३ ॥

कामपि विमलं पदवी-

मासाद्यानन्दसंविदुन्निद्राम् ।

आस्ते भिक्षुक एको

विहरन्निर्मुक्तबन्धनः स्वैरम् ॥ ५४ ॥

वस्तुन्यस्तमिताखिल-

विश्वविहारे विलीनमनाः ।

राजति परानपेक्षो

राजाखिलवीतरागाणाम् ॥ ५५ ॥

आचार्यापाङ्गदृशा

समवाप्तापारसंविदाकारः ।

प्रशमितसकलविभेदः

परहंसः कश्चिदाभाति ॥ ५६ ॥

वर्णाश्रमव्यवस्था-

मुत्तीर्य विधूय विध्यादीन् ।

परिशिष्यते यतीन्द्रः

परिपूर्णानन्दबोधमात्रेण ॥ ५७ ॥

क्षयमुपनीय समस्तं
 कर्म प्रारब्धमुपभुज्य
 प्रविगलितदेहबन्धः
 प्राज्ञो ब्रह्मैव केवलं भवति ॥ ५८ ॥

स्तिमितमनन्तमनाद्यं
 संततमानन्दबोधघनम् ।
 अविकल्पमाद्यमेकं
 सन्मात्रं विद्यते किमपि ॥ ५९ ॥

अक्षरमजरमजातं
 सूक्ष्मतरापूर्वशुद्धविज्ञानम् ।
 प्रगलितसर्वक्लेशं
 परतत्त्वं वर्तते किमपि ॥ ६० ॥

सुखतरममरमदूरं
 सारं संसारवारिधेस्तीरम् ।
 समरसमभयमपारं
 तत्किञ्च विद्यते तत्त्वम् ॥ ६१ ॥

अरसमगन्धमरूपं

विरजस्कमसत्त्वमतमस्कम् ।

निरुपमनिर्भयतत्त्वं

तत्किमपि श्रोतते नित्यम् ॥ ६२ ॥

इतिगुरुकरुणापाङ्गादार्याभिर्द्वाधिकषष्टिसंख्याभिः ।

निरवद्याभिरवोचं निगमशिरस्तन्त्रसारभूतार्थम् ॥

गदितमिममात्मविद्याविलासमनुवासरं स्मरन्विबुधः ।

परिणतपरात्मविद्यः प्रपद्यते सपदि परमार्थम् ॥

परमशिवेन्द्रश्रीगुरुशिष्येणेत्थं सदाशिवेन्द्रेण ।

रचितेयमात्मविद्याविलासनाम्नी कृतिः पूर्णा ॥



॥ श्रीः ॥

॥ आत्मविद्याविलासः ॥

—*—

यत्पादपद्ममकरन्दजुषां नराणां
संसारघोरभुजगान्न भवेत्स भीतिः ।
सच्चिद्वनं सकलसौख्यलवाम्बुराशिं
श्रीदक्षिणाभिमुखमूर्तिमजं भजेऽहम् ॥ १ ॥

एतावदेवं खलु पुंभिरवाप्तुमर्हं
यच्चेतसो निलयनं निजतत्त्वबोधे ।
आक्रोशनं श्रुतिशिरांसि यदर्थमेव
कुर्वन्ति येन हि भवेत्पुरुषः सुखान्विधः ॥ २ ॥

मातेव पुत्रमनुबोधयति श्रुतिर्हि
लोकं समस्तमपि योजयितुं सुखेन ।
तस्माच्छ्रुतेरभिहितार्थमतन्द्रितेन
चित्तेन साधयितुमन्न जना यतध्वम् ॥ ३ ॥

आदाविदं सकलमेव जगत्सदासी-
 त्कुम्भादिवत्तदनु शक्तियुतात्परस्मात् ।
 आकाशवायुदहनाम्बुमुवो वभूवु-
 र्वातप्रसक्तसलिलादिव वीचिपूरः ॥ ४ ॥

सूक्ष्माख्यभूतगतसत्त्वरजस्तमोभि-
 लिङ्गं शरीरमुदभूदत ईश्वरेच्छा ।
 पञ्चीचकारवियदादिकभूतसूक्ष्मा-
 ण्यण्डं ह्यभूदत इदं सह जीवभोग्यैः ॥ ५ ॥

सृष्ट्वा जगत्सकलमेवमशेषकर्ता
 तत्प्राविशत्पुनरुपागतजीवभावः ।
 विस्मृत्य सत्यसुखबोधमयस्वरूपं
 भ्रान्त्या भ्रमत्यनिशमस्तविवेकलेशः ॥ ६ ॥

इत्थं प्रमादवशतः परिमुह्यमानो
 देहात्मबुद्धिपरिकल्पितकर्मबन्धः ।
 स्वर्गादिभोगगमनागमनादिखिन्नो
 लूतावदेष भवमभ्यगमच्चिदात्मा ॥ ७ ॥

मायायुतस्त्वगमदीश्वरतां चिदात्मा
 चाविद्यया युगभवद्भूतजीवभावः ।
 माया भवेद्विमलसत्त्वगुणप्रधाना
 प्रोक्ता मलापिहितसत्त्वगुणा त्वविद्या ॥ ८ ॥

एकोऽप्यनेक इव भाति शरीरभेदा-
 दात्मा घटादिगतभेदवशाद्वियद्वन् ।
 देहेन्द्रियादिषु चलत्सु निजप्रकाशा-
 त्पूर्णोऽपि निश्चलतरोऽपि विकारवद्वत् ॥ ९ ॥

एवं भवार्णवनिमज्जनदुःखितेषु
 लोकेषु पूर्वजनिसंचितपुण्यपुण्यैः ।
 कश्चिद्विशुद्धमतिरेत्य गुरुं कृपार्थि
 प्राह प्रणम्य भवसागरलङ्घनेच्छुः ॥ १० ॥

संसारघोरजलधौ भगवन्नपारे
 तापत्रयौघदहने सहजारिनके ।
 मोहान्भासि प्रचलदुद्भवमृत्युभङ्गे
 वीक्ष्यान्तरस्मि पतितं जगदद्य भीतः ॥ ११ ॥

मातुः स्थितस्य जठरे वचसां च दूरं
 दुःखं पुनर्जननकालभवं दुरूहम् ।
 बाल्येऽपि दुःखमविषह्यमवारणीय-
 मालोच्य भीतिरधुना महती ममोत्था ॥ १२ ॥

तारुण्यमेत्य कुलयौवनरूपसंप-
 द्विद्यात्मगर्वपिहितात्महिताभिलाषः
 विष्णूत्रमांसरुधिरास्थिमये शरीरे
 नार्यां रुचिं समुपयाति जनो विचित्रम् ॥ १३ ॥

सर्वापदां निलयमेत्य वयोऽधिकत्वं
 जन्तुः सुखं न लभते ह्यपि किञ्चिदन्न ।
 पुंसामिहास्ति न भयं खलु मृत्युतोऽन्य-
 द्विक्कृत्य संसृतिमिमामभवं विरक्तः ॥ १४ ॥

स्वामिन्कथं मम भवार्णवलङ्घनं स्या-
 दायासलेशरहितं वद तत्र हेतुम् ।
 श्रुत्वा तु शिष्यवचनं रमणीयमित्थं
 प्रत्युत्तरं गुरुरदात्कृतमन्दहासः ॥ १५ ॥

देहेन्द्रियासुहृदयादिकचैत्यवर्गा-

प्रत्यक्चित्तेर्विभजनं भववारिराशेः ।

सन्तारणे प्लव इति श्रुतिङिण्डिमोऽयं

तस्माद्विचारय जडाजडयोः स्वरूपम् ॥ १६ ॥

प्रत्यक्चित्तिर्वपुरिदं न भवेज्जडत्वा-

त्कुड्यादिवज्जडतयाप्यसवो न चित्स्युः ।

नापीन्द्रियाणि करणं कुत एव चित्स्या-

त्कुडालकादिवदिति प्रविचारय त्वम् ॥ १७ ॥

दृश्यत्वतो न मनसश्च भवेच्चित्त्वं

नाहंकृतिश्च परिणामवती चितिः स्यात् ।

बुद्धेरचित्त्वमपि जन्मविनाशवत्त्वा-

च्चित्तं च दृश्यमचिदित्यनुचिन्तय त्वम् ॥ १८ ॥

बुद्धा समस्तमपि दृश्यमचित्स्वरूपं

प्रत्यक्चित्तिं च निजरूपतया विदित्वा ।

देहेन्द्रियाद्यखिलसाक्ष्यहमित्यजस्रं

संचिन्तय व्यपगताखिलसंशयः सन् ॥ १९ ॥

देहादिकं जगदसज्जडदुःखरूपं
 मय्यद्वितीयनिजबोधसदादिरूपे ।
 संदृश्यते भ्रमवशाद्गगने निरंशे
 गन्धर्वपत्तनमिवेत्यनुभावय त्वम् ॥ २० ॥

या चित्रमा त्वमिति मेयविभासयित्री
 यत्संक्रमाद्धटपटाद्यवभासिका धीः ।
 आत्रह्यकीटमहमित्यवभासमाना
 या सैव संविदिति चिन्तय संततं त्वम् ॥ २१ ॥

जाग्रन्मुखत्रिविधधामसु साक्षिणी या
 जाग्रन्मुखत्रिविधधाम विलक्षणा या ।
 स्वप्राद्यनुस्मृतिबलात्सततैकरूपा
 सैवाहमस्मि चित्तिरित्यवधारय त्वम् ॥ २२ ॥

नोदेति नास्तमुपयाति न वृद्धिमेति
 नैवोपयाति परिणाममपक्षयं वा ।
 स्वाध्यस्तसर्वजननादिविकारसाक्षि-
 ण्येषा हि संविदिति चिन्तय संततं त्वम् ॥ २३ ॥

मच्छेषतां समवलम्ब्य सुतादिसर्वं

येन प्रियं भवति तेन सुखस्वरूपः ।

देहेन्द्रियादिविषयप्रलयैकसाक्षी

यस्मात्ततः सदिति मे निजरूपमास्त्व ॥ २४ ॥

आदौ त्वमेव सदभूरविशेषरूप-

स्त्वत्तोदितं जगादिदं सविशेषजातम् ।

त्वय्येव तिष्ठति तथा त्वयि चावसाने

संलीयते जलनिधाविव बुद्बुदादिः ॥ २५ ॥

व्यापित्वहेतुबलतो न दिशास्ति मेऽन्तो

नित्यत्वहेतुबलतश्च न कालतोऽन्तः ।

सार्वान्त्यहेतुबलतश्च न वस्तुतोऽन्त-

स्तस्मादनन्तामिति मे निजरूपमास्त्व ॥ २६ ॥

एवं निरन्तरसमाधिवशान्निराधि-

ज्ञानाभिदग्धसहकारणजन्मबीजः ।

आविर्भवभिजमुखानुभवैकतृप्तो

ब्रह्मैव नूनमिह संभवसि ध्रुवं त्वम् ॥ २७ ॥

इत्थं गिरा विमलया परसौख्यदात्र्या

वाचा गुरोर्विमथिताखिलसंशयौघः ।

शिष्यः समाधिपरिशिलनतीक्ष्णदिव्य-

ज्ञानासिखण्डितभवाख्यविषदुमोऽभूत् ॥ २८ ॥

स्वानन्दमप्रतिहतं परिमुच्य हर्षा-

दश्रुप्रपूर्णनयनः पुलकाङ्किताङ्गः ।

शिष्यः सगद्गदमुवाच गुरुं घृणार्द्धि

नत्वा तदङ्घ्रियुगलं विनयोपयुक्तः ॥ २९ ॥

स्वामिन्भवद्वचनदिव्यसुधाभिषिक्त-

स्वानन्दमञ्जुनगरे विहरामि नित्ये ।

अज्ञानदुर्हृदमतीव शितेन सम्य-

ग्ज्ञानासिना परिविल्लय सहानुजातम् ॥ ३० ॥

गच्छामि कुत्र किमहं करवाणि किं वा

गृह्णामि किं परिजहामि मयि प्रपूर्णे ।

निर्व्याजसौख्यजलधौ परिदृश्यमानं

केनादिकं जगदिति स्थिरनिश्चयो मे ॥ ३१ ॥

मायाभिधो जलधरो जगदाख्यमम्बु-
 वर्षत्वेनेन मम चिद्वपुषः क्षतिः का ।
 लाभोऽपि वा क इति संततमात्मरूपे
 संचिन्तयन्स्थिरमतिर्विहरामि नित्ये ॥ ३२ ॥

वाक्कायमानसभवं सकलं हि कर्म
 प्रोक्तं शुभाशुभमयं न ततोऽस्ति भिन्नम् ।
 वागादिसाक्षिणि कथं मयि निर्मले स्या-
 त्कर्मद्वयं तदुदितं जननादिकां वा ॥ ३३ ॥

व्यावृत्तरूपमिदमेव जगद्विभिन्नं
 ज्ञानं त्वभिन्नमनुवृत्ततयाखिलेषु ।
 ज्ञानं च भिन्नमिति चेज्जडतादिदोष-
 प्राप्तिर्भवेच्छ्रुतिशिरोसि न तं सहन्ते ॥ ३४ ॥

नैवेन्द्रियाणि विषयेषु नियोजयामि
 प्राग्वासनावशत एव हि तानि यान्ति ।
 स्वान्गोचरान्प्रति ममास्ति न साक्षितापि
 सा साक्ष्यभेदकलिता खलु सोऽप्यसत्यः ॥ ३५ ॥

भेदोऽपि साक्ष्यगत एव न साक्षिणो मे
 भेदस्य साक्षिणि कथं प्रभवेत्स भेदः ।
 भेदो न सुप्तिसमयेऽनुपलम्भनाच्च
 सन्नास्तितया न इह दृष्टतया न वाच्या ॥ ३६ ॥

विश्वं सदेतदिति कार्यकरत्वहेतो-
 र्यद्यस्य सत्त्वमिह साधयितुं यतेथाः ।
 तर्ह्यत्र रज्जुभुजगाद्यापि सद्बलात्स्या-
 त्सत्यत्वहेतुरिदमाहुर्बाधितत्वम् ॥ ३७ ॥

कीदृग्विधं जगदये वद सत्त्वचित्त्या-
 द्याकारहीनमिति पृष्टवतेऽस्ति मह्यम् ।
 प्रत्युत्तरं किमिति ते तव मौनमेव
 प्रत्युत्तरं भवति मां प्रति गच्छ जाल्म ॥ ३८ ॥

ज्ञानाग्निदग्धमपि भाति जगद्विचित्रं
 यच्च ध्वनिभ्रमवतः सविशेषबोधात् ।
 तस्मिन्भ्रमे विमथितेऽपि तथैव भाति
 दिग्बल्यथो मम च तद्वदतो न सत्तत् ॥ ३९ ॥

भूमिं जले तदपि तेजसि तच्च वायौ
 तं व्योम्नि तत्त्रिगुणया सह मय्यनन्ते ।
 पूर्णे विलाप्य परिशिष्टमखण्डसंवि-
 त्स्वानन्दरूपमनुभूय रमेऽहमद्य ॥ ४० ॥

अज्ञानतन्निरसने मयि बोधरूपे
 स्यातां कथं तिमिरतद्विरती इवार्के ।
 बन्धश्च मोक्ष इति कल्पनमप्यसत्यं
 भ्रातृव्यं भात्यखिलसाक्षिणि नित्यमुक्ते ॥ ४१ ॥

आरब्धकर्मणि च भोगत एव नष्टे
 प्राणादयोऽपि मम नोत्क्रमितुं समर्थाः ।
 तन्नामिनिष्ठजतुवन्मयि पूर्णबोधे
 लीना भवन्ति न पुनर्जननादिकं स्यात् ॥ ४२ ॥

आम्नायमस्तकसुसंस्कृतवैभवोऽहं
 व्योम्नोऽपि पूर्णतममूर्तिरहं स्थितोऽहम् ।
 सर्वाल्लयोऽहमहमाद्यवभासकोऽहं
 वागाद्यगोचरसदोदितसौख्यकोऽहम् ॥ ४३ ॥

इति श्रीसदाशिवेन्द्रसरस्वत्या विरचितः
 आत्मविद्याविलासः संपूर्णः ॥

Works by the Same Author.

Brahmasutravritti named *Brahma Tattva Prakasika* with a half-tone portrait and a life sketch of the author in English. Cr. 8vo. Pp. 322. Cloth gilt. 2 0 0

Yogasutravritti named *Yogasudhakara* with a half-tone portrait of the author Cr. 8vo. 1 8 0

Siddhantakalpavalli with the commentary called *Kesaravalli* by the author himself. This is a poetical version of the famous *Siddhantalesa Sangraha* of Appayya Dikshita. Cr. 8vo. pp. 120. 0 8 0

Songs of Sri Sadasiva Brahmendra containing nineteen of his famous, sweet and melodious Kirtanas. Printed in 2 colours. 0 3 0

SRI VANI VILAS PRESS,

SRIRANGAM.

श्रीसदाशिवेन्द्रैर्विरचिता अन्ये ग्रन्थाः ॥

ब्रह्मतत्त्वप्रकाशिका नाम

ब्रह्मसूत्रवृत्तिः २-०-०

सिद्धान्तकल्पवल्ली,

केसरवल्ल्याख्यया स्वकृतव्याख्यया

सहिता ०-८-०

योगसुधाकरो नाम

योगसूत्रवृत्तिः १-८-०

कीर्तनानि

... ... ०-३-०





